

## NIDAS: 7

### Importance of Early Intervention for children with Hearing Impairment

#### FREQUENTLY ASKED QUESTIONS

1. എന്താണ് ഏർലി ഇന്റർവെൻഷൻ?

കുട്ടികളിലെ വൈകല്യങ്ങൾ വളരെ നേരത്തെ തന്നെ കണ്ടെത്തി, അവരുടെ മാനസികവും ശാരീരികവും, ബുദ്ധിപരവും, സാമൂഹികവുമായുള്ള വളർച്ചയ്ക്ക് കാലതാമസം വരാതിരിക്കാൻ വേണ്ട പരിശീലനം നൽകുക എന്നതാണ് ഏർലി ഇന്റർവെൻഷൻ.

2. കേൾവിക്കുറവുള്ള കുട്ടിയുടെ ഭാഷാപരിശീലനത്തിന് ഹിയറിംഗ് എയ്ഡ് അത്യാവശ്യമാണോ?

അതെ. വളരെ അത്യാവശ്യമാണ്. ഏതെങ്കിലും തരത്തിലുള്ള ശ്രവണസഹായി(ഹിയറിംഗ് എയ്ഡ്/കോക്ലിയർ ഇംപ്ലാന്റ്) വെച്ചാൽ മാത്രമേ കുട്ടിക്ക് ശബ്ദങ്ങൾ കേൾക്കാൻ സാധിക്കുകയുള്ളൂ.

3. ശ്രവണസഹായി വെച്ചാൽ കുട്ടി ശബ്ദങ്ങൾ കേൾക്കുമല്ലോ. പിന്നെ പ്രത്യേക പരിശീലനത്തിന്റെ ആവശ്യമുണ്ടോ?

ഹിയറിംഗ് എയ്ഡ് വെച്ചാൽ കുട്ടി ശബ്ദങ്ങൾ കേൾക്കും. എന്നാൽ ഓരോ ശബ്ദങ്ങളും തിരിച്ചറിയാനും, അവയുടെ അർത്ഥം മനസ്സിലാക്കാനും പ്രത്യേക പരിശീലനത്തിന്റെ ആവശ്യമുണ്ട്.

4. എത്രവയസ്സുമുതൽ ഭാഷാപരിശീലനം ആരംഭിക്കണം?

ജനിച്ച് 6 മാസത്തിനു മുൻപ്, കേൾവിക്കുറവ് കണ്ടുപിടിച്ച്, അനുയോജ്യമായ ശ്രവണസഹായി വെച്ച്, ഭാഷാപരിശീലനം ആരംഭിക്കുന്ന കുട്ടിക്ക്, കേൾവിയുള്ള അതേ പ്രായത്തിലുള്ള ഒരു കുട്ടിയുടെ ഭാഷാനിലാവാരം നേടാനാകുമെന്ന് പഠനങ്ങൾ തെളിയിക്കുന്നു. കുട്ടി ജനിച്ച് എത്ര നേരത്തെ ആകാമോ അത്രയും നേരത്തെ ഭാഷാപരിശീലനം ആരംഭിക്കണം. എത്ര നേരത്തെ ഭാഷ കേട്ടു തുടങ്ങുന്നുവോ, അത്രയും നേരത്തെ കുട്ടി സംസാരിക്കാൻ തുടങ്ങും ഏതൊരു കുട്ടിയിലും ഭാഷ വികസിപ്പിക്കണമെങ്കിൽ അവർ 2 വയസ്സിനു മുൻപ് ഭാഷ കേട്ടിരിക്കണം. കേൾവിക്കുറവുള്ള കുട്ടിയ്ക്ക് ഇത് വളരെ നിർബന്ധമാണ്.

5. വളരെ നേരത്തെ ഭാഷാ പരിശീലനം ആരംഭിക്കണം എന്നു പറയുന്നത് എന്തു കൊണ്ടാണ്?

ഭാഷാവികസനത്തിന് തലച്ചോറ് ഏറ്റവും സജ്ജമായിരിക്കുന്നത് 3 വയസ്സിനു മുൻപാണ്. 3വയസ്സിനു ശേഷം ഈ കഴിവ് തലച്ചോറിൽ കുറഞ്ഞു വരുന്നതായി പഠനങ്ങൾ ചൂണ്ടിക്കാട്ടുന്നു.

6. കേൾവിക്കുറവുള്ള കുട്ടികൾക്ക് എത്രസമയം ഭാഷ പരിശീലനം നൽകണം

ഭാഷാപരിശീലനത്തിന് ഒരു പ്രത്യേകസമയം ഇല്ല. കുട്ടി ഉറങ്ങുന്ന സമയത്ത് ഒഴികെ എല്ലായ്പ്പോഴും, അവൻ കാണുന്നതിനും, ചെയ്യുന്നതിനും, ചിന്തിക്കുന്നതിനും ഭാഷ കൊടുക്കുകയാണ് വേണ്ടത്.

7. എങ്ങനെയാണ് കുട്ടിയോട് സംസാരിക്കേണ്ടത്?

ചെറിയ ചെറിയ വാക്യങ്ങളിൽ, വ്യക്തമായി വേണം സംസാരിക്കാൻ. കുട്ടിയ്ക്ക് താലപര്യമുള്ള കാര്യങ്ങൾ വേണം സംസാരിക്കാനുള്ള വിഷയങ്ങളാക്കാൻ. യഥാർത്ഥ പേരുകൾ തന്നെ വിളിക്കണം. വാവേ, ചക്കരേ എന്നീ പദങ്ങൾ അവന്റെ സ്വന്തം പേര് മനസ്സിലാക്കാൻ അവനെ സഹായിക്കില്ല.

8. പൊതു ചടങ്ങുകൾക്കു/ യാത്രകൾക്ക് പോകുമ്പോൾ ശ്രവണ സഹായി ഒഴിവാക്കുന്നതിൽ തെറ്റുണ്ടോ?

ഉണ്ട്.ശ്രവണ സഹായി ഇല്ലെങ്കിൽ കുഞ്ഞ് ശബ്ദങ്ങൾ കേൾക്കുന്നില്ല എന്ന യാഥാർത്ഥ്യം നിങ്ങൾ മനസ്സിലാക്കണം.അപ്പോൾ ശബ്ദങ്ങളില്ലാത്ത ലോകത്താണവൻ. ശ്രവണസഹായി ഒഴിവാക്കുമ്പോൾ നിങ്ങൾക്ക് ആ ചടങ്ങിനെ കുറിച്ച്, യാത്രകളിൽ കാണുന്ന കാഴ്ചകളെ കുറിച്ച് അവനോട് സംസാരിക്കാനും, ആ സന്ദർഭത്തിന് യോജിക്കുന്ന ഭാഷ മനസ്സിലാക്കിക്കാനും,ചുറ്റുമുള്ള ശബ്ദങ്ങൾ കേൾക്കാനും, ഒപ്പം അവന് നിങ്ങളോട് സംസാരിക്കാനുമുള്ള അവസരവും ആണ് നഷ്ടപ്പെടുന്നത്. ഭാഷ മനസ്സിലാക്കാനും, സംസാരിക്കാനും,രണ്ടു ചെവികളിൽ കൂടിയും സ്ഥിരമായി ഭാഷ കേൾക്കേണ്ടത് അത്യാവശ്യമാണ്. കുട്ടിയുടെ കേൾവിക്കുറവ് ആദ്യം മാതാപിതാക്കൾ അംഗീകരിക്കണം.

9. എത്രനാൾ ശ്രവണ സഹായി വയ്ക്കണം?

ജീവിതകാലം മുഴുവനും അത് ഉപയോഗിക്കേണ്ടി വരും.

കേൾവിക്കുറവ് ഒരു രോഗം അല്ല. കാഴ്ചക്കുറവുള്ളവർ കണ്ണട വയ്ക്കുന്നതു പോലെയാണ് കേൾവിക്കുറവുള്ളവർക്ക് ശ്രവണസഹായി. കേൾവിക്കുറവിൽ ഏറ്റക്കുറച്ചിലുകൾ വരുന്നുണ്ടോയെന്നറിയാനും, അതിനനുസരിച്ച്, ശ്രവണസഹായിയിൽ മാറ്റങ്ങൾ വേണമോയെന്നറിയാനും ആറുമാസത്തിലൊരിക്കൽ, ഒരു ഓഡിയോളോജിസ്റ്റിനെ സമീപിച്ച് കേൾവി പരിശോധന നടത്തേണ്ടത് നിർബന്ധമാണ്.

10. ഓഡിറ്ററി ഓറൽ പ്രോഗ്രാം, ഓഡിറ്ററി വെർബൽ പ്രോഗ്രാം എന്നിങ്ങനെ കേൾക്കുന്നു. എന്താണിത്?

ഇവ രണ്ടും കേൾവിക്കുറവുള്ള കുട്ടികളുടെ ഭാഷാ വികസനത്തിനുള്ള പരിശീലന രീതികളാണ്. ഓരോ കുട്ടിക്കും യോജിക്കുന്ന പരിശീലന രീതി ഏതാണെന്ന് വിദഗ്ധയായ ഒരു ഓഡിയോളോജിസ്റ്റിന് നിർദ്ദേശിക്കാൻ കഴിയും..

11. ഏർലി ഇന്റർവെൻഷൻ പ്രോഗ്രാമിൽ മാതാപിതാക്കളുടെ സാന്നിധ്യം അത്യാവശ്യമാണോ?

വളരെ അത്യാവശ്യമാണ്. കാരണം, കുഞ്ഞിന്റെ ഒപ്പം എപ്പോഴും ഉള്ളത് അവന്റെ മാതാപിതാക്കളാണ്. ദൈനംദിന പ്രവർത്തികളിലൂടെയും, പുസ്തകങ്ങളിൽ കൂടിയും, പാട്ടുകളിൽ കൂടിയും, യാത്രകളിൽ കൂടിയും അവന് ഭാഷ കൊടുക്കേണ്ടതും അച്ഛനുമമ്മയും തന്നെ, അതുകൊണ്ടുതന്നെ അവരുടെ സാന്നിധ്യം ക്ലാസിൽ ഉണ്ടാകേണ്ടത് അത്യാവശ്യമാണ്. അധ്യാപകരുടെ നിർദ്ദേശങ്ങൾ മനസ്സിലാക്കാനും, കുട്ടിയിലെ പുരോഗതികൾ വിലയിരുത്താനും, ഇതിലൂടെ കഴിയും.

കൂടുതൽ വിവരങ്ങൾക്ക് ബന്ധപ്പെടേണ്ടവർ

മിസ്സ്. സപ്ന കെ  
ഏർലി ഇന്റർവെൻഷൻ ഡിപ്പാർട്ട്മെന്റ്  
നിഷ്, തിരുവനന്തപുരം 0471-3066626

മിസ്സ്. ജയലക്ഷ്മി  
ഏർലി ഇന്റർവെൻഷൻ ഡിപ്പാർട്ട്മെന്റ്  
നിഷ്, തിരുവനന്തപുരം 0471-3066605

മിസ്സ്. രജിത  
സോഷ്യൽ വർക്കർ  
നിഷ്, തിരുവനന്തപുരം 0471-3066638